

ఆపద మొక్కుల ఆసామి

కమల మనసు ఆనందంతో ఊగిపోతోంది. ఎన్నాళ్ళగానో లోలోపల చిన్న జలమాదిరిగా ఉండి, ఉన్నట్టుండి పలుగుదెబ్బకి పైకి లేచి ఆకాశానికంటిన జలధారలా ఆమె సంతోషం పట్టలేకుండా ఉంది.

నూతనోత్సాహంతో ఆన్ని పనులు ఒక్క చేతి మీద చకచకా చేసి పారేస్తోంది. అలసటన్నదే లేనట్టుగా బొంగరంలా గిరగిరా తిరిగి, పదేళ్ళ వయసు వెనక్కి వెళ్ళినట్టు పరుగులు పెట్టేస్తోంది.

కమల చిన్నతనంలో అమెరికా గురించి పుస్తకాల్లో చదవడం, మ్యూజులో చూడడమే గానీ, ఆ దేశం మీద పెద్దగా వ్యామోహం ఏమీ ఉండేది కాదు. ప్రత్యేకించి అమెరికా వెళ్ళాలనీ, చూడాలనీ ఉవ్విళ్ళూరడమూ ఉండేది కాదు. కాని ఆమె పెళ్ళయి, సంసార జీవితంలో పడిపోయిన ఈ పాతికేళ్ళలోనూ అమెరికా అనే భూతల స్వర్గం గురించి వార్తలు, వింతలు, విశేషాలు గొప్ప మోజులో పడేశాయి.

ప్రతీ కుటుంబానికి కాస్త దగ్గరవాళ్ళో, దూరం వాళ్ళో ఎవరో ఒకరు ఆంధ్ర దేశం నుండి అమెరికా వెళ్ళడం, స్థిరపడడం, అప్పుడప్పుడీ దేశం రావడం, వస్తూ వాళ్ళతో బాటు బోలెడు వింతలు, విద్వారాలు, విలాసాలు, సంపదలు, డబ్బు, నగలు, బట్టలు తీసుకొచ్చి చూపించడం ఒక ఆనవాయితీ అయింది. కొందరు దగ్గర బంధువులకి అమెరికా నుండి చిన్న చిన్న బహుమానాలు తెచ్చి ఇవ్వడం, వాళ్ళవి అపురూపంగా అందరికీ చూపించుకోవడం సర్వసాధారణమైపోయింది.

చిన్న చిన్న ఎలక్ట్రానిక్ వస్తువులు, పెద్ద పెద్ద షర్టులు, విచిత్రమైన టోపీలు, ఆశ్చర్యం కలిగించే పెన్నులు, చేతిలో ఇమడిపోయే రేడియోలు, వాటిలోనే టార్న్లైట్లు

ఇలా, ఎన్నో- దేశంలోనే ఉండిపోయిన వాళ్ళకి ఒక్కసారి అమెరికా వెళ్ళి రావాలనే తీవ్రమైన కోరికను కలిగిస్తూ ఉంటాయి. కమల అదృష్టమో దురదృష్టమో గానీ ఆమెకి దగ్గరగా ఉన్న కుటుంబాలలో ఎవరూ అమెరికా వెళ్ళలేదు. అందుకే ఇది - అమెరికా నుంచి మా పలానా వాళ్ళు తెచ్చిచ్చారని గర్వంగా చెప్పుకునే సందర్భం ఇంతవరకు ఆమెకు రాలేదు. ఈ మధ్య కమలకీ విషయంలో కొంత చిన్నతనంగా అనిపిస్తోంది. అందరికంటే తాము తక్కువ స్థాయిలో ఉన్నామనే భావం కూడా అప్పుడప్పుడు బాధించడం మొదలైంది. ఇప్పుడు ఇన్నాళ్ళకి తనలో ఉన్న ఈ బాధ తీరే అవకాశం తక్కువ మెరుస్తూ సుదూరంగా కనిపిస్తోంది.

మొన్నీ మధ్యనే కమల చిట్టచివరి మరిది శంకర్ కి పెళ్ళయింది. ఆ మరిదికున్న ఏకైక బావమరిది అమెరికాలో ఉంటున్నాడు. కొత్తకోడలుగా వచ్చిన తోడికోడలు నీరజ చనువుగా కమల వెంట అక్కా అక్కా అంటూ తిరుగుతూ వాళ్ళ అన్నయ్య విశేషాలు చెప్తుంటే కమల ఒళ్ళు మరచి వినడం సహజమైపోయింది. చెల్లెలి పెళ్ళయిన ఆరు నెలలకి ఇండియా వస్తున్న బావమరిది భానుమూర్తికి మొత్తం కుటుంబం హారతులు పట్టడానికి సంసిద్ధంగా ఉంది.

ఆ ఇంటి పెద్ద దిక్కు - కమల మొగుడు కామేశ్వరరావు. ఆడదిక్కు కమలే. కారణం శంకరం ఆరేళ్ళ పిల్లాడుగా ఉన్నప్పుడే అతని తల్లి పోయింది. అందుకే కమల సమయం దొరికినప్పుడల్లా 'శంకరం నా చేతుల మీద పెరిగాడు' అంటూ పెద్దరికాన్ని వ్యక్తం చేస్తూంటుంది. అటు నీరజకు తల్లిలేదు. భానుమూర్తి నీరజను దగ్గర పెట్టుకుని సాకక పోయినా డబ్బు సమకూర్చి చెల్లెలి పెళ్ళి ఏ లోటూ లేకుండా చేశాడు. అందుకు నీరజకు అన్నయ్య అంటే దైవం. శంకరానికి వదిన మరీ దేవత కాదుగానీ దేవతలాంటిది. ఈ కారణాలన్నీ క్రోడీకరించుకుని చూస్తే కమలకి అమెరికాలో ఉన్న దగ్గర చుట్టమొకరు దొరికినట్టేననిపించి, బ్రహ్మానందపడిపోవడం మొదలుపెట్టింది.

అందుకే తెల్లారి లేచింది మొదలు, ఆ రోజు రాబోయే భానుమూర్తికి ఏవేవి ఇష్టమో, అవి ఎంతెంత ఇష్టమో నీరజ ద్వారా తెలుసుకుని ఒక్కొక్కటే చెయ్యడానికి ప్రయత్నాలు మొదలుపెట్టింది. అమెరికా లాంటి దూరదేశాలలో స్థిరపడినా మాతృదేశం, మాతృభాష, సంప్రదాయం, సదాచారం, విష్ణుసహస్రాయి, వెంకటేశ్వర సుప్రభాతాలు, మసదేవుళ్ళూ లాంటి భావాలు మరీ ఎక్కువైపోయి సెంటిమెంటల్ గా తయారవుతారు.

అందులో ముఖ్యమైనవి చిన్నప్పుడు అమ్మ చేసిన చింతకాయ పచ్చడి నుంచి తాతగారి తద్దినానికి చేసిన గారెలు, అల్లప్పచ్చడి లాంటివి మరీ నాలుక పీకేస్తూ ఉంటాయి.

మరింక చెప్పేదేముంది కమల కొరివికారం, గోంగూర పచ్చడి, నువ్వు పప్పు పొడి, కందిపొడి, అల్లప్పచ్చడి, ఉసిరి ఆవకాయ లాంటివి రెండు రోజులుగా చేసి, రెడీగా పెట్టింది. ఆ రోజు భోజనానికి ఏవేవో పాతకాలపు కూరలు మర్చిపోయిన రుచులు, ఆవళ్ళూ, అప్పాలు అంటూ తంటాలు పడిపోయింది.

నిజానికివన్నీ ఈ దేశంలో ఉన్నవాళ్ళే అంతగా లొట్టలేసుకుంటూ తినరు. దొరకదంటేనే దాని మీద విపరీతమైన మోజు మరి.

అనుకున్న ప్రకారం భానుమూర్తి కుటుంబంతో వచ్చాడు. అయితే అతను ఇండియా వచ్చి అప్పటికే పదిహేను రోజులయింది. అతని భార్యవైపు వారిళ్లలో మకాములు, మర్యాదలు అన్నీ జరిగేపోయాయి.

కమల ఊహలు కొంత దెబ్బతిన్నాయి. తన తోడికోడలు నీరజ భానుమూర్తికి సొంత చెల్లెలయినా దిగుతూనే అతనక్కడికి వస్తాడనుకోవడంలో తొందరపడిందనే అనుకోవాలి. ఏమైనా ఆమె మరీ నిరుత్సాహపడిపోలేదు. నిజమే మరి, భార్యవైపు తల్లి తండ్రీ అన్నలు అందరూ ఉండగా అటువెళ్ళడమే సబబని సరిపెట్టేసుకుంది.

అన్నయ్యని చూసి నీరజ మహదానందపడిపోయింది. అతను తెచ్చిన ఏవేవో చిన్న చిన్న బహుమానాలు చూసుకుని, నలుగురికి చూపించుకుని మురిసిపోయింది.

భానుమూర్తికి చెల్లెలితో ఎంత అనుబంధమున్నా, ఆమెకి కొత్తగా పెళ్లయిన అత్తవారితో బొత్తిగా పరిచయం లేదు. ఘైగా కమల తోడికోడలు హోదాలో ఎంత కలుపుగోలుగా ఉన్నా అది కొంతపరకే సాగింది.

పొద్దున్న పదిగంటలకి వచ్చినవాళ్ళు సాయంత్రం ఆరుగంటలకి బయలుదేరి పోయారు. 'ఇంకా చాలామందిని చూడాలి' అంటూ -

పరిచయం లేకపోవడం వల్ల కమలకేమీ బహుమానం ఇచ్చేందుకు తేనూ లేదు. అప్పటికే చాలా వస్తువులు సర్దుబాట్లయిపోవడం వల్ల మాట్లాడ కూరుకున్నారు. నీరజ కూడా తనకి తెచ్చిన వస్తువుల్లో ఏ ఒక్కదీ కమలకి త్యాగం చెయ్యలేకపోయింది.

శంకరం అన్నగా, ఇంటికి పెద్దగా, కమల మొగుడిగా కామేశ్వరరావు కావలసి నంత హడావిడి చేసి, భానుమూర్తిని ఒక్క క్షణం వదలేదు. అతని చేత అమెరికా గురించి పూసగుచ్చినట్టు చెప్పించుకుని మరీ ఆనందించాడు.

భానుమూర్తి భార్య ఈ పచ్చళ్ళు, పొళ్ళు ఏమీ వద్దని అన్నీ వాళ్ళమ్మ ఇచ్చిందనీ, ప్యాక్ చేసి పెట్టేశారని సున్నితంగా నచ్చచెప్పింది. కమల మరీ మోహమాట పెట్టబోతే మాకు వెయిట్ సమస్య కూడా ఉందని తేల్చింది.

“ఏమిటీ నీ చాదస్తం. వాళ్ళు వెళ్ళేది అమెరికాగానీ అంతర్వేది కాదు” అంటూ ముత్యాల ముగ్గు డైలాగ్ కొట్టి అందర్నీ అలరించాడు కామేశ్వరరావు.

భానుమూర్తి వెళ్తూ కామేశ్వరరావు చేతిలో ఒక పొడుగాటి ప్యాకెట్ కాస్త రహస్యంగా పెట్టి, చెవిలో ఏదో గుసగుస జోకులు చెప్పి, నవ్వుతూ నవ్విస్తూ గుమ్మం దాటాడు.

అంతవరకు ఉన్న నిరుత్సాహం ఒక్కసారిగా కమలలో పటాపంచలమైపోయింది. ఇంటికి మగాడు కదా! ఏదైనా బహుమతి ఆయన చేతిలో పెట్టడమే సహజం. ఆడవాళ్ళు, ఓ పక్కగా ఉండడమేగా అని అత్యంత సహజంగా మొత్తంగా సమర్థించేసుకుని ఊపిరి పీల్చుకుంది. ఆ రాత్రి కామేశ్వరరావు అందమైన ఆ ప్యాకెట్ విప్పి బ్రహ్మానందపడిపోయాడు. కమల అది చూస్తూనే అవాక్కయిపోయింది.

దాని మీద Chivas Regal Premium Scotch Whisky అని అందమైన బంగారు రంగు అక్షరాలు మెరుస్తున్నాయి. విస్కీ అంటే ఎంత అసహ్యమున్నా, అపురూపంగా కనిపిస్తున్న అందమైన ఆ సీసా చూసి ముచ్చటపడకుండా ఉండలేకపోయిందో క్షణం.

“ఇదిగో చూడు నువ్వో అడవిమాలోకానివి. యాభైలలో పడేవారు రోజూ ఒక్క పెగ్గు వేసుకుని పడుకోవడం అన్ని విధాలా ఆరోగ్యానికి ముఖ్యం. ఆహా ఇన్నాళ్ళకి నా చిరకాల వాంఛ తీరింది” అంటూ మురిసిపోయాడు. ఆ రాత్రి సొంతంగా ఇన్ని పకోడీలు, చిప్స్ తెచ్చిపెట్టుకుని తలుపేసుకుని మందు పట్టించి మైమరచాడు కామేశ్వరరావు. ఇండియాలో ఉన్నంత మాత్రాన ‘మందు’ అనేది తెలీనంత మందభాగ్యుడు కాదతను. కానీ ఈ విధంగా ఇంట్లో బుడ్డి తెరిచే సాహసం చెయ్యలేదు. ఇది ఫారిన్ సరుకు. పైగా డైరెక్ట్ గా ఫారిన్ నుండి బావగారి వరుసవాడు భారీగా ఇచ్చిన కానుక.



నాలుగు రోజులు కామేశ్వరరావు ఇంట్లో ఈ విధమైన ఆనందం పొందాడు. దీన్నెలా నిరోధించాలో కమలకి అర్థం కాలేదు. అమెరికాలో రాత్రిళ్ళు విస్కీ తాగి

పడుకోవాల్సిన అవసరం ఉందేమో గానీ, మన ఇండియాలో లేకితనం పల్ల, వ్యసనంగా తాగాలే గానీ, దాని అవసరమేమీ లేదని కమలకి అనిపించింది.

వారం రోజులు గడవగానే కామేశ్వరరావు మందు ఖాళీ అయింది. ప్రయాణాల్లో మంచినీళ్ళు పట్టుకెళ్ళవచ్చని ఖాళీ సీసా కమలకి ఉదారంగా ఇచ్చేసి, మళ్ళీ మందెప్పుడొస్తుందా అని ఎదురుచూడడం మొదలుపెట్టాడు.

పదిహేను రోజుల తర్వాత అమెరికా వెళ్ళిపోతున్న వరుస బావమరిది మిగిలి పోయిన మరో సీసా మిత్రుల ద్వారా పంపించి తన గొప్పతనం చాటుకున్నాడు.

‘ఏమిటీ పాడుగోల’ అంటూ విసుక్కుంది కమల.

“మంచిదానివే! ఇదెంత ఖరీదో తెలుసా. అయిదు వేలు! నా మీద అభిమానం కొద్దీ ఆయన నాకిచ్చాడు గానీ లేకుంటే బోలెడుమంది ఉంటారు ఎగరేసుకుపోవడానికి” అంటూ డప్పాలు కొట్టాడు.

ఫారిన్ విస్కీ మహారుచిగా ఉంటుందని కామేశ్వరరావు తరచూ నలుగురూ కూచున్నప్పుడు అలరిస్తుండేవాడు.

ఓ ఆర్నెల్లు గడిచాక వరుస బావమరిది, అతని బావమరిది ఇండియా వస్తుంటే చిన్న చిన్న కానుకలు పంపాడు. అందులో కూడా కమలకి స్థానం లేకపోయింది. నీరజకి ఒక సెంటు, పౌడరు, నగిసీల దువ్వెన, మరిది శంకరంకి ఒక ఎలక్ట్రిక్ పేవింగ్ మిషన్, ఒక పోకట్ కాల్సిక్యులేటర్ పంపుతూ, కామేశ్వరరావుకి ప్రీతిపాత్రమైన సివార్ రీగల్ ప్రీమియమ్ స్కాచ్ విస్కీ పంపాడు. అది చూసి కమల అగ్గిమీద గుగ్గిలమైంది. కానీ కామేశ్వరరావు ఆనందానికి అవధుల్లేకుండా పోయింది.

అప్పట్నుంచి కామేశ్వరరావుకి మంచి మంచి మందుసీసాలు అమెరికా నించి సరఫరా అవుతూ ఉన్నాయి. మధ్య మధ్య గ్యాపులలో అతను స్వయంకృషితో భర్తీ చేసుకుంటూ కాలక్షేపం చేస్తూ ఎవరేనా మందు మాట ఎత్తితే మైమరచి పరుగెత్తే స్థితికి వచ్చాడు.

కమలకి ఒక చిన్న అపురూపమైన బహుమానం రాకపోగా, భర్తని పట్టుకున్న మందు దయ్యం ఆమెని భయపెట్టింది. ఆమె కనిపించిన ప్రతీ దేవుడికి మ్రొక్కింది. ఈ ఆపద నుండి తప్పించమని, తిరుపతి వెంకన్న, సింహాచలం అప్పన్న, బెజవాడ కనకదుర్గ, మంగళగిరి పానకాల స్వామి - ఇలా అందర్నీ మొక్కి మొక్కి ఫలితం కనిపించక విసిగిపోయింది.

చివరికి అమెరికా నుంచి దిగుమతి అయ్యే బాదను అర్థం చేసుకునే దేవుడెవరా అనే ఆలోచనలో పడింది. మెరుపు మెరిసినట్టుగా ఆలోచన వచ్చింది వెంటనే 'ఓ పిట్స్ బర్గ్ వెంకటేశ్వరస్వామీ! అమెరికాలో స్థిరపడిన మా భారతీయులు ఈ దేశం వచ్చేప్పుడు ఇక్కడున్న మా వాళ్ళకి ఈ విస్కీ సీసాలు తెచ్చే పాడు అలవాటు మాన్పించు తండ్రీ! సువ్వలా చేస్తే వచ్చి నీ దర్శనం చేసుకుంటాను' అనేసి, చటుక్కున నాలుక్కరచు కుంది.

(ఆంధ్రప్రభ సచిత్ర వారపత్రిక, 22.6.1998)